

Batumi Dram Teatrının kollektivi "Arşın mal alan" operettasını gürcü dilində səhnələşdirib



Batumi Dram Teatrının kollektivi dahi bəstəkar Üzeyir bəy Hacıbəylinin dünyaşöhrətli "Arşın mal alan" operettasını gürcü dilində səhnələşdirib.

AZƏRTAC xəbər verir ki, tamaşa aprelin 2-də Acarıstan Muxtar Respublikasının Batumi Dram Teatrında gürcü dilində nümayiş etdirilib.

Səhnə əsəri Azərbaycanın Batumidəki Baş konsulluğunun dəstəyi ilə ərəsəyə gəlib. Tamaşada Sultan bəy obrazını Laşa-Giorgi Papuaşvili, Cahan xanım rolunu Ketevan Qorqadze, Əsgər rolunu David Qarsamia, Gülçöhrə rolunu Nita Çixəidze, Süleyman rolunu Tamonqo Cğeria, Asya rolunu Keti Xaratişvili, Telli rolunu Ruska Mağaşvili, Vəli rolunu isə David Mamrikişvili oynayıblar.

Tamaşanı Acarıstan hökumət rəsmiləri, bələdiyyə rəhbərləri, Azərbaycanın Batumidəki baş konsulu Fuad Əzizov, eləcə də gürcü və Azərbaycan icmalarının üzvləri, mədəniyyət və incəsənət xadimləri izləyiblər.

Baş konsul F.Əzizov dahi bəstəkar Üzeyir bəy Hacıbəylinin operettasını səhnələşdirən təşkilatçılara və aktyor heyətinə təşəkkür edib. Bildirib ki, bu cür tədbirlər ölkələrimiz arasında mədəni əlaqələrin möhkəmlənməsində mühüm rol oynayır.

Teatrın kollektivi göstərilən dəstəyə görə baş konsula minnətdarlıq edib.